

Kau Fakamo'oni

Fakamo'oni #1

Ko e folofola 'a e 'Eikí

Na'e fekau'i 'a Siosefa Sāmita ke 'oua na'a fakahā 'a e 'ū lau'i peleti koulá ki he māmaní (vakai, Tokāteline mo e Ngaahi Fuakava 5:3). Lau 'a e Tokāteline mo e Ngaahi Fuakava 5:6–10, 'o kumi 'a e me'a na'e fakangofua 'a Siosefa ke ne vahevahé.

Mahalo te ke fie faka'ilonga'i ha kupu'i lea 'oku toutou folofola 'aki 'e he 'Eikí 'i he veesi 5, 6, mo e 7.

- 'Okú ke pehē ko e hā 'oku laka ange ai 'a e tokanga 'a e 'Eikí ki he'etau tui mo tokanga ki He'ene folofola 'i he Tohi 'a Molomoná 'i He'ene tokanga fekau'aki mo 'etau 'ilo na'e 'i ai mo'oni ha 'ū lau'i peletí?

Na'e akonaki 'a Palesiteni Kōtoni B. Hingikeli (1910–2008) kau ki he Tohi 'a Molomoná 'o pehē:



Ko e fakamo'oni ki hono mo'oni, ki hono 'aonga 'i ha māmani 'oku fakahehema ke ma'u ha fakamo'oni, 'oku 'ikai ke 'i he ako ki he ngaahi me'a fakakuongamu'á pe fa'ahinga 'o e tangatá, neongo 'e tokoni 'a e ngaahi me'á ni ki ha ni'ihi. 'Oku 'ikai ma'u ia 'i he fakatotolo fekumí pe 'analaiso fakahisitōliá, neongo te na ngali fakamo'oni. . . . Ko e sivi'i 'o hono mo'oni 'oku ma'u ia 'i hono laú. Ko ha tohi ia 'a e 'Otuá. (Gordon B. Hinckley, "Four Cornerstones of Faith," *Ensign*, Feb. 2004, 6)

Faka'aonga 'i ha ngaahi miniti si'i ke fakalaululoto ki ho'o a'usia 'i hono ako mo ako'i koe mei he Tohi 'a Molomoná. Fakakaukau ki he founga kuo liliu ai ho'o mo'uí 'e ho'o akó. Mahalo te ke fie hiki ha ni'ihi 'o ho'o ngaahi fakakaukau 'i ho'o tohinoá.

Fakamo'oni #2

Ko e fakamo'oni 'a e kau tamaio'eiki 'e toko tolú

Lau 'a e Tokāteline mo e Ngaahi Fuakava 5:11–15, 'o kumi pe ko hai 'e faifai pea fakangofua 'e he 'Eikí ke mamata ki he 'ū lau'i peletí.

- Ko e hā na'a ke 'ilo 'i he ngaahi veesi ko 'ení te ne lava 'o fakamālohia 'a e ngaahi fakamo'oni 'a e Kau Fakamo'oni 'e Toko Tolú?

Na'e mamata kimui ange 'a Māteni Hālisi, 'Ōliva Kautele, mo Tēvita Uitemā ki he 'ū lau'i peleti koulá mo fakamo'oni ki hono mo'oni. Te ke ako lahi ange fekau'aki mo e me'á ni 'i ho'o ako 'a e Tokāteline mo e Ngaahi Fuakava 17.

Na'e akonaki 'a Palesiteni Tāleni H. 'Oakesi 'o e Kau Palesitenisí 'Uluakí fekau'aki mo e Kau Fakamo'oni 'e Toko Tolú 'o pehē:



Na'e 'ikai ke toe 'i ai ha kau fakamo'oni kehe ne nau fakafepaki'i 'enau fakamo'oni. 'E lava pē ke faka'ikai'i 'e ha taha, ka 'e anga fēfē hano fakamatala'i 'e ha taha ha kakai tangata lelei 'e toko tolu ne nau faaitaha mo vilitaki 'i he'enu fakamo'oni ne pulusí 'o a'u ki he ngata'anga 'o 'enau mo'uí neongo 'a e ngaahi fakatanga lahi mo e palopalema fakatautaha kehe na'a nau fehangahangai mo iá? Hangē pē ko e Tohi 'a Molomoná, 'oku 'ikai ha toe fakamatala 'e lelei ange ka ko ia 'oku 'i he fakamo'oni, 'a e fakamatala molumalu 'a ha kau tangata lelei mo angatonu ne nau fakamatala'i 'a e me'a na'a nau mamata ki aí. (Dallin H. Oaks, "The Witness: Martin Harris," *Liahona*, May 1999, 36)

Fakakaukau ke lau 'a e "Ko e Fakamo'oni 'a e Kau Fakamo'oni 'e Toko Tolú" 'i he kamata'anga 'o e Tohi 'a Molomoná pe fa'u ha lisi 'o e kakai kuo nau fakamo'oni'i atu kiate koe 'oku mo'oni 'a e Tohi 'a Molomoná. Fakakaukau ki he founga kuo fakamālohia ai 'e he'enu fakamo'oni ho'o fakamo'oni.

Fakamo'oni #3

Ko e Laumālie Mā'oni'oni

Lau 'a e Tokāteline mo e Ngaahi Fuakava 5:16 mo e Molonai 10:4–5. Feinga ke 'ilo'i 'a e founa 'oku fakahā ai 'e he 'Otuá 'a e mo'oni 'o e Tohi 'a Molomoná ki He'ene fānaú.

- Ko e hā ha ngaahi founa 'e lava ke fakamo'oni'i ai 'e he Laumālié ki ha taha 'a hono mo'oni 'o e Tohi 'a Molomoná?

Na'e pehē 'e Keleni L. Peisi, 'a ia na'e hoko ko e PISOPE Pulé:



'Oku 'ikai mo ha toe founa ke ma'u ai ha fakamo'oni ka 'i he fakamo'oni pē 'a e Laumālie Mā'oni'oni. He 'ikai lava ke ke falala ki ha toe me'a kehe. . . . 'Oku lahi ha ngaahi sīpinga fakafolofola 'oku tau ma'u ki he maumautaimi hano ma'u ha fakamo'oni fakatu'asino kae 'ikai ke kau ai 'a e fakamo'oni 'a e Laumālie Mā'oni'oni. 'Oku 'ikai hoko 'a e uluí mei ha ngaahi fakahā fakatu'asino mei he langí. (Glenn L. Pace, "The Elusive Balance," *New Era*, Mar. 1989, 49)

Hiki ha lisi 'o e ngaahi 'uhinga 'okú ke pehē ai 'oku mahu'inga ange ha fakamo'oni mei he Laumālie Mā'oni'oni, ko ha mēmipa 'o e Tolu'i 'Otuá, 'i ha fakamo'oni fakatu'asino 'oku mo'oni ha me'a. Fakakaukau ke fakakau ha fa'ahinga fakamo'oni pē 'okú ke ongo'i kuó ke ma'u 'o fakafou 'i he Laumālie Mā'oni'oni 'oku mo'oni 'a e Tohi 'a Molomoná.